

me era atu mahi whakapouri i te ngakau. Ko te mea nui e bomai ana kia maua he amuamu, mo te karakia i mate ai ratou. No te mea he iwi karakia tenei i mua atu o te tau, 1868. Na te whawhai ka mahue te karakia. Ko te take i mahue ai:—Ko Paterangi te pa o nga Maori, he maha nga whakamatauranga a te taha pakeha, kaore i taea, katahi ka haerea e te ope a te tianara i te poto o te Haterei. No te ata o te Ratapu ka tae ki Rangiaohia ko te kainga tera, o nga koroheke o nga tamariki, o nga wahine, katahi ka puhia ki te pu, ka tahuna oratia te tokomaha ki te ahi i roto i te whare kotahi.

Ko te take tenei i mahue ai te karakia ki te Atua nui o te Rangi.

Ka mearatau, na te pakeha ratou i kauwhau me whakatapu te Ratapu ka whakatapu ratou. Katahi ratou ka patua i taua ra ka ki ratou he maminga katoa ia ratou nga mea e kauwhaungia ana e o ratou minita. Koia nei te ahi e tahuna ai ratou e kia nei e nga minita, he ahi whanariki a te ra whakamutunga.

Na konei, na nga mahi a te kawanatanga i kohukohua ai te ingoa o te Atua i roto i nga Maori o Waikato me Taranaki.

No Hepotema i taua tau 98 ano, ka mate tetahi o aku kotiro, ka hoki au ki te kawhe ki te kainga ko tetahi ki roto i te kawhena, ko tetahi e haere mate ana ano. Te taenga atu, ka hemo ano tetahi. Ka tu mai ano taku iwi ki te pupuri i au, ka mea me noho i te mea kua aitua au i te haerenga. Kua kore he toenga tamariki ki au. Ko taku utu kia ratou ki te noho au e kore e ea te mate o aku tamariki, taku e whai nei kia whai hua rano a te Karaiti i roto i nga ngakau, o nga tangata i mate ai aku tamariki i te haerenga ki te kauwhau, katahi au ka mohio ka ea te mate o aku tamariki.

Kaati i roto i enei tau ka toru nei, kua huri mai a Waikato ki te whakapono. No te rua o Mei nei 1898, ka puta te kupu a Taingakawa Te Wabaroa Tumuaki o te Kingitanga, me Kaati te noho mangere, me whakatutu he kai karakia mo nga takiwa katoa o Waikato nei; a mea ake nei panuitia ai e te Nupepa a te Kingi e te "Paki o Matariki" taua kupu.

I korero nui ai au i enei korero i runga ake nei kia tino mohio ai te tangata ko ta te tangata e tumanako ai i runga i te ingoa o te Karaiti e kore e hapa. Ka whitu tau o te whanautanga he tamariki maku i te mea kua kahore ke. Kua whanau mai nei ano. E mohio ana au he mea homai tenei, a mo te ora tenei.

Ka 2 nei enei tau o te panuitanga

a te Kingi me mutu te Mahi Ratapu. Katahi ano ka Iriiria nga tamariki, ka nehua i runga i te karakia nga tupapaku, ka marenatia nga wahine ki nga taane. Kua puta ke te amuamu kia maua ake ko Taimona, mo te roa e ngaro ana, engari e tika ana taua amuamu, no te mea he nui no to maua pariha. Kaore e taea te haere etahi waahi i roto i te tau.

Me Taranaki kaia maua ano.

Ko te Waahi tera e tino pouri ana. Ko nga tangata e kumea ana e te Whiti raua ko Tohu kia raua akoranga whakaputa ke i te korero o te paipera. Te aronga o ta te Whiti akoranga koia te Mihaia; konga poropiritanga mo te Karaiti mona ke ki tana.

Te aronga o ta tohu, Ko ia tonu a Ihowa Ekore e whakaae aua tangata kia karakia tetahi tangata Minita ranei ki reira. Pai ake te kauwhau, ki te iwi mohoa i te kauwhau ki nga iwi katoa matau nei ki te paipera. E homai ana ano ko aua kupu ki te kai kauwhau Engari e korero, kaka ana. Kaore e mohio ki te tikanga o te rarangi. Kaati ko te Atua e mohio ana ki te wa e whakatahuri mai ai ia i nga tangata o Taranaki. Heoi ki te ngahau tangata he whawhai he pouri noa iho. Heoi tena.

Mo to kupu mehemea he kupu aua to te karaipiture me toku atu, Tenei taku he kore kupu karaipiture hei whakamarama mai i te 3 tau o te kupu whakarite a te Karaiti ia Ruka xiii. 6-9. Kowhea ra te tau tuatahi ko whea hoki te tau tua 2, Me te tau tua 3.

Heoi tena.

Mo to kupu ki te hiahia matau ki te tono atu kia 6, kia 10 ranei kape o te pepa nei me tono atu. Kua hiahia noa atu ra au ki te tono atu i etahi kape ki a au kia 6. Ko te mea i kore ai te tono wawe atu, na te kupu whakatauki a te Maori nei; "He ao te rangi, ka uwhia he huru huru te manu ka tau he rewhi, he Taro ka tu te piko o te whakairo."

I penei ai ra na te mea e hihiko ana te ngakau, kote pakete ia e ngoikore ana.

Heoi nei.

Mehemea, he kaha tangata to maua e mahi nei i Waikato e kore rawa e pahure.

Engari he wa kua rite i te aroha nui o te Atua.

Hei kona ra.

Mate Atua tataw e tiaki,

NIKORA TAUTAU.